
अकादेमीचे वतीन ... 


कोंकणीतले नामनेचे ज्येष्ठ कवी डॉ . मनोहरराय सरदेसाय ( 18 जानेवारी 1925 
22 जून 2005 ) हांगेल्यो भौतेक कविता तशेंच गद्य साहित्य लेगीत पुस्तक रूपान 
उजवाडाक आयला . गोवा कोंकणी अकादेमीन तांगेल्या अप्रकाशीत कवितांचो एक 
संग्रह ' अठरा जून ' ( 2007 ) ह्या नांवान प्रकाशीत केला आनी दुसरो संग्रह रोखडोच 
उजवाडाक येवपाचो आसा . 

कविवर्य मनोहररायांचे भौतेक सगळे साहित्य प्रकाशीत जाला तरी भौतेक 
साहित्याची पुनर्डजवाडणी उजवाडावणी करपाची गरज आसा . तेनदरेन अकादेमीन 
फुडाकार घेतला आनी एका बरोबर ‘ आयज रे धोलार पडली बडी , ' ' गोंयां तुज्या 
मोगाखातीर ' आनी ' जायात जागे ' ही तीनय पुस्तकां स्वतंत्ररितीन उजवाडाक 
येतात . 

' आयज रे धोलार पडली बडी ' आनी ‘ गोंयां तुज्या मोगाखातीर ' हे मनोहररायांचे 
दोनूय कविता संग्रह 1961 वर्सा उजवाडाक आयले . ' गोंयां तुज्या मोगाखातीर ' 
18 जून 1961 वर्सा प्रकाशीत जाला आनी तातूंत ‘ आयज रे धोलार पडली बडी ' 
आदी प्रकाशीत जाल्ल्याचो उल्लेख मेळटा . ' आयज रे धोलार पडली बडी ' ही एक 
संगितिका आसा . ते नदरेन मनोहरराय सरदेसाय हांगेलो ‘ गोंयां तुज्या मोगाखातीर ' 
होच पयलो कविता संग्रह थारता . संग्रहांतल्यो वट्ट 40 कविता 1954 ते 1960 
अश्या स वर्सातल्यो आसात . ह्या सगळ्या कवितांचे लेखन पारीस ( फ्रान्स ) , नवी 
दिल्ली आनी मुंबय हांगासर जाला . चडांतचड कविता पारीसाक आसतना बरयल्यात , 
जाल्यार कांय कविता नवी दिल्ली आनी मुंबय हांगासर बरयल्यात . 19961 वर्सा 
पुस्तक प्रकाशीत जालें तरी आदी त्यो कविता गोंया आनी गोंयांभायल्यां नेमाळ्यांनी 
उजवाडाक आयिल्ल्यो आसूक जाय . त्या कवितांक लागून मनोहररायांचे कवी म्हण 
नांवूय जाल्लें . 

' गोंयां तुज्या मोगाखातीर ' संग्रहाचे फाटभुयेर तेन्नाच्या मनोहररायांच्या जिवीत 


गोंया तुज्या मोगाखातीर / 5 


आनी वावराचेर नदर मारप समा जातलें . 

गोंयांत जल्म जाल्ल्या मनोहररायाचे शिकप गोंयां , मुंबय आनी मुखार फ्रान्साक 
जालें . मुंबय विद्यापीठाच्या बी . ए . ( इंग्लीश आनी फ्रेंच ) आनी एम . ए . ( मराठी 
आनी फ्रेंच ) ह्या परीक्षांनी ते पयल्या वर्गात पयले आयले . उपरांत मुंबयच्या विल्सन 
आनी रूमाटेल ह्या कॉलेजांनी फ्रेंच भाशेचे अध्यापक म्हण तांणी काम केले . तेन्नाच 
त्या कॉलेजांनी तांणी पयलीं - वयली अशी कोंकणी मंडळां स्थापन केली . मुखार 
फ्रेंच सरकाराची शिस्यवृत्ती घेवन ते पॅरिसाक गेले . थंय सोरबोन विद्यापीठांत ।'inde 
en france a fare Tag auch Docteur es Lettres ( Tre's Honorable ) 

भौमानाची पदवी जोली . 1955 वर्सा हेल्सिकीक ( फिन्लंड ) हांगासर भरिल्ल्या 
Association for the study of World Refugee Problem हांगा ते भारतीय 
प्रतिनिधी म्हणून गेले . फ्रान्साक आसताना तांणी जर्मन आनी स्पॅनिश ह्या भासांचो 
आनी समाजशास्त्र आनी आंतरराष्ट्रीय संबंद ह्या विशयांचो अभ्यास केलो . फ्रान्सांत 
स वर्सा रावन भारतात परत येतकच दिल्लीक आकाशवाणीच्या फ्रेंच विभागांत 


काम केलें . 


कोंकणीचे सेवेत ते भुरगेपणासावन आशिल्ले . 1942 वर्सा तांणी ‘ नबत ' नावाचे 
हस्तलिखित काडले . मुंबय कोंकणी भाशा मंडळाच्या ‘ साद ' नेमाळ्याचे ते पयले 
संपादक . ते कोंकणी बरोबर मराठी , फ्रेंच आनी इंग्लीश भाशेतूय बरयताले . 
' गोंयां तुज्या 

मोगाखातीर ' संग्रहा उपरांत मनोहररायांची ‘ जायात जागे ' ( 1964 ) 
' रामगिता ' ( 1968 ) अशी कवितेची पुस्तकां आयलीं . 

' जायो - जुयो ' ह्या तांगेल्या कविता संग्रहात कोंकणी कवितेक सुभाशितवजा 
कवितांचे दालन उक्तें करून दिले . उपरांत अशाच स्वरूपाचो ‘ पिसोळी ' ( 1978 ) 
कविता संग्रह आयलो . ताका केंद्रिय साहित्य अकादेमीचो पुरस्कारूय ( 1980 ) 
लाबलो . तो मेरेन सुभाशितवजा कवितांची एक परंपरा कोंकणी कवितेत निर्माण 
जाली . अशें जरी आसले तरी मनोहररायांचे ‘ गोंयां तुज्या मोगाखातीर ' आनी ' जायात 
जागे ' संग्रहांतल्या कोंकणी कवितांनी सर्वसामान्य वाचप्याक भुरळ घातली . हिंदू 
आनी ख्रिस्तावांच्या एकवटाक ह्या कवितांनी खूब हातभार लायलो . 

' गोंयां तुज्या मोगाखातीर ' संग्रहांतल्या कवितांचो उत्कटता हो एक म्हत्वाचो गूण 
आसा . संग्रहांतल्या भौतेक कवितांचे लेखन मनोहरराय फ्रान्सांत आसतनाच जाला . 

कविचे नदरेन , फ्रान्सांतले वास्तव्य म्हणल्यार तांकां वनवासूच कसो आशिल्लो . 
मनोहरराय सांगताले त्या प्रमाण , फ्रान्साक आसतना , पडिल्ल्यान तांचो पांय फॅक्चर 
जालो आनी काय तेंप तांकां घरांतूच रावचे पडलें . ह्याच काळांत तांगेल्यो चडांतचड 
रचना बरोवन जाल्यो . गोंयच्या मोगान आनी ओडीन ह्या कवितांचे लेखन जाला . एका 
मनोहररायान गोंयचेर जितल्यो कविता बरयल्यात तितल्यो कोणे बरोवंक नात . 

कोंकणी भाशेच्या आनी साहित्याच्या मळार ऐतिहासिक रुपाचो वावर केल्लो 
' गोंयां तुज्या मोगाखातीर ' हो कवितांचो संग्रह आयज परतून पुस्तक रूपान प्रगट 
जाता . वेगवेगळ्या गायकांनी गायिल्ली हातुंतलीं सात - आठ गितां आकाशवाणीचेर 
गाजल्यांत . 

पुस्तकाचे पयले आवृत्तेक 18 जूनाच्या क्रांतीदिनाचे थोर सवातंत्र्यसेनानी डॉ . 
रामनोहर लोहिया हांचो लिखित आशिर्वाद ( THE 18TH OF JUNE ) लाबिल्लो 
तशेंच ' येवकार ' माथाळ्याखाला तेन्नाचे मुंबयचे नामनेचे लेखक रा . ना . नायक 
हांगेली अभ्यासपूर्ण आनी दीर्घ अशी प्रस्तावना लाबिल्ली . मनोहररायानी हे पुस्तक 
रवीन्द्र केळेकारांक अर्पण केल्लें . आरंभाचो हो सगळो मजकूर हे दुसरे आवृत्तेत 
तशाच्या तसो पुनरमुद्रित केला . पुस्तकाचे पयले आवृत्तेक नामनेचे चित्रकार लक्ष्मण 
पै हांगेले मुखचित्र लाबिल्लें . हे आवृत्तेत चित्रकार गिरीश बोरकार हांणी ताची नव्यान 
मांडणी करून मुखचित्र सजयला . 

ह्या वावराखातीर डॉ . मनोहरराय सरदेसाय हांगेल्या श्री . सुनील आनी श्री . 
उमेश ह्या दोनूय पुतांनी सहकार्य दिले ते खातीर , गोवा कोंकणी अकादेमी , तांच्या 
आनी तांगेल्या कुटुंबाच्या , चड करून मनोहरबाबांची घरकान्न श्रीमती प्रमिलाबाय 
सरदेसाय हांच्या उपकारांत आसा . 


पुंडलीक ना . नायक 


अध्यक्ष 

THE 18th OF JUNE 


It is rare to see father and son excelling at the same 
occupation but , when that happens , the sight is exceedingly 
welcome . Lakshmanrao Sardesai is easily one of the best short 
story writers of India and his son Manohar appears to possess 
the lyrical quality of which good poetry is made . In the poems 
that I have read , this lyricism is coupled with patriotism and also 
the longing of the exile with several thousand miles away from 


home . 

When Manohar sardesai says , " Wherever I go , with me | 
carry the thundering shout of the 18th June ” , he is expressing an 
emotion the full value of which only those may understand who 
participated in it . If ever literature may reveal the meaning of what 
would other wise stay as the bare phrase " thundering shouts of 
the 18th June " , the people as a whole might grasp Manohar's 
meaning . I am far too frivolous to realize fully the meaning of that 
day , or I would set down on paper how some of us were used as 
instruments of man's destiny . That day began the end of the first 
conquest of Europe over Asia , made around 450 years earlier . 
The end has not yet been documented . Manohar says : 

“ And my heart groans 
As does the Lion captive in the cage of Aguada " . 
There is strength in some of his lines : 
" If you wish to saw my body 
You will have to saw me erect 
For I shall never bow down before you " . 

I have been unable to obtain the full beauty of the poems , 

for I have read them in translation . But I have heard Konkani 


very often , though not as often as I would wish to . Konkani is 
certainly the sweetest language of India , though this sweetness 
has perhaps been bought at the sacrifice of hardness . I felt the 
same way in the presence of Italian , the sweetest but the most 
boneless language of Europe . I do not know what is going to 
happen to the different languages of India . I know what should 
happen . The richness of each Indian language should flow into 
Hindi , which currently should therefore be prepared to become 
more polyglot than it is . In order that that may happen , I may 
expect of the son what it may be too late to demand of the 
father that he may write in Hindi at least as much as he writes 
in Konkani or Marathi . 


- Rammanohar Lohia 


( पयली आवृत्ती : 18 जून 1961 ) 

येवकार 


खिणांत मळबांत - खिणांत धतरर , आत्ता आंब्यारुखाच्या पांचव्या पानाराशींत 
आत्ता माडारुखाचे सांवळे - सत्रे पोंदा , घडिक तळ्या - बांदार - घडिक मळातणार 
हांगा म्हण्टासर थंय - थंय म्हण्टासर हांगा , आनी घटकेंत हांगा - थंयच्या पेल्यान 
दिसनाशिल्ल्या स्थाना . आनी तागेलें पंचमांतलें तें गीत ! कानार पडनाफुडे काळजांत 
रिगता . गोड बऱ्या शीतळ झरी - उदकावरी तनामनाच्या शिरंत्रां भितर ते कळनासताना 
शिरकट्टा . त्या म्होंवाच्या मोव गोडसाणीन जिवाक थंडाय मेळटा आनी तृप्ततायेन 
तो सुखावता . ल्हवपीक ताचें तें सुर – गीत इल्लेशें , मोटवेंच , वोताचे तंद्रीत कांपतलें 
वावाच्या ल्हाराभाशेन , कळकाच्या रानांतल्यान घटके - अर्द - घटकेंत पर्थपथून 
भायरसरण्या व्याकूळ सुस्कऱ्यांभाशेन , सुरूंच्या सहस्र लाख सुवयांनी केल्ल्या 
खातकुतल्यांनी सुख - त्रस्त जाल्ल्या वाऱ्याचें सकनळयेंतल्यान नितांत ल्हवपणान 
आपाप वाजिल्ले मंजूळ पिल्लुकेभाशेन , सकाळच्या शांत पारा पांचव्याचार भात 
शेताच्या तेंगशांवयल्यान सुळुक कन्न निसटून गेल्ले झळी भाशेन ताचें तें ल्हवाळ 
सुरमेळाचे संगीत खंयच्यान- तरी कानार पडटा आनी जीव पिसो जाता . आंब्या 
काजव्यांच्या तंवरांचो रोस पिवन , तणांपानां वयलीं तकतकीत मोतयां खावन , 
कुपांच्या मोवमोव कापसागादयांचेर लोळून , आकास - तळयेच्या निळ्या उदकांत 
आंगभर न्हावन , अरुण - काळाच्या आनी सांजवेळाच्या वांगडान रंगपंचम खेळून 
घटमूट जाल्ल्या ताच्या गळ्याच्यो निरोगयाळ तानो अशें निरामय संगीत भायर सोडटा 
कि आयकतल्याचे काळजा - विणेच्यो खुंटयो आपाप पिरंगळटात आनी ताचो आत्मो 
उचंबळून आपलेच अंतर्गीत आयकूक लागता . पुण हांव ही कसली कथा सांगतां ? 
म्हगेले भौमानेस्त तरणे मित्र मनोहर सरदेसाय हांणी निकतींच म्हजेकडेन आपल्या 

त्या दिसा 


गितांची लिखितां मोट्या प्रेमान आनी आपुलकायेन वाचूंक दिल्ली , आनी ती वाचून 
म्हाका कितें दिसता ताचे संबंदान चार उतरां बरवंक सांगिल्लें . तांची ती गितां वाचतां 
वाचतां म्हज्या मेंदवाच्या कुरकुटांत खंय तरी बशिल्ली याद पांखां फुलवन हळूच भायर 
आयली आनी म्हज्या मुखार फडफडत गोड बरो नाच करूंक लागली 
पळेल्लो तो कोगूळ , पयलो केनाच पळवंक नाशिल्लो , पुनाय केन्ना पळवंक मेळतसो 
म्हुण सांगू येना तसलो – “ अदृष्टपूर्वो न पुनरपि दर्शनीय ' – दोळ्यामुखार खिणांत 
चमकून गेल्लें तें दिव्य सवणे , आनी ताणे घाल्लो एकूचएक कूऽऽहुक् असो साद ! 
म्हजे मुखार रुपावल्ले विस्व वितळायल्ले ताणे . वस्ती - वस्तीतल्यो मेरो नश्टल्ल्यो त्या 
खिणाक . संवसार आपल्या मुळसांतल्या तेजा - रोसांत एक पळभर बुडिल्लो . सुर्या , 
चंद्रा , नखेत्रां आनी धर्तरी आपल्या मुळाव्या रुपांत एक जाल्लीत आनी म्हजे भितरलो 
अनादि पुरुशाचो आत्मो पिंपळपानार न्हिदून धोलूंक लागिल्लो .... 

ती याद जाली म्हाका मनोहरबाबाली गितां वाचता वाचतां . सारकेच तरेचे 
दुवे एकठावल्ल्यान मनशा - मेंदवांत यादीची सांकळ घडटा . एक दुवो दुसऱ्याक 
आपल्या म्हयन ओडटा . मनोहरबाबालें कवीत आनी कोगळाले गीत हांची काय 
पुण सारकाय आसूंक जाय . कोगळाच्या संगीताक अखंड व्हांवप अशें ना . तो 
आपले गावप “ कूऽऽहू , कूहुऽ ” अशे मना येत तशे थेंबे उडयत बिंदुपातान करता . 
तीच भास मनोहरबाबाल्या गीतांची . खिणाखिणाक धार तुटून आपलेच जडसाणीन 
घडिल्ल्या म्होंवा - थेंब्यांवरी ती भासतात . जिबेर तांची रूच उरता - ना - उरता . पुण 
उरता तीच ब्रह्मानंदाची खिणभर अण - भूती दिता . 

मनोहरबाबांचो आत्मो दीर्घ कवनां वा कथाकाव्या रचपी ‘ म्हा ' - कवींचे परीचो 
न्हय जावये एकादलो . मराठी भाशेंत नामवंत लांब - मोटव्यो काणयो बरवन येस 
जोडिल्ले भौ . लक्ष्मणराव सरदेसाय हे मनोहरबाबाले पिताश्री - जाण्टेले . ही गजाल 
ध्यानात घेतल्यार म्हगेलें हे म्हणप मनोहरबाब फुडेफाटी लटकें करतीत अशेंय दिसू 
येता . येवजणुकांची तर्कमाळ गुंथपी तत्त्वगिन्यानी कवीचो तर तांचो आत्मो न्हयच ; 
पुण कोणे सांगचें ? फुडें - फाटी हे वा ते तरेचे कवी ते जातीतूय घडये ! मनशाच्या 
मनो - विकासाक जशी मेर ना तशी ताका दिशाय आसूक जाय अशें ना . तें संवर्धनशील 

वाडटें - आसता तशें तें परिवर्तन शील - पुरायेन बदलपीय - जांव येता . परंत 
आज तरी ह्या तरण्या कवीचो पिण्ड भाव - कवीचो दिसता . तांच्या काळजांत भाव 

वाचप्याक 


उदेता , तो उचंबळता , ताची सोबित बरी म्हूर्त तयार जाता आनी दूदसागरांतल्यान 
कमळांतली लक्षीम वयर सरली तशी कवीची भाव - म्हूर्त गितांतल्यान परगट्टा . परंत 
तिचे वाचप्याक स्पश्ट दर्शन घडचे पयलींच कवींच्या भाव - दर्याक ल्हार येवन तें ते 
म्हुर्तीक धव्याफुल्ल फेणान न्हाणायता . तांच्या गितांतलो भाव वाचप्यांकडेन आपालिपा 
खेळटा . ते भाव - म्हुर्ताच्यो अचपळ “ मनोहर ” लीला पळवन वाचप्च्याच्या मनाक 
खोस आनी काळजाक खातकुतल्यो जातात . परंत ते म्हुर्तीची ताका पुरायेन वळख 
मेळना . होंकलेच्या मुखदर्शना खातीर हुतावेळ जाल्ल्या नवरदेव 
एकांताच्या खिणाची वाट पळेत काजुल्यांच्या नाकार , पुनवे - चंद्राच्या दुदाची तान 
भागवंची पडटा . रातीचे उपाट आनी किर्र थंडाचेंत वाचपी कवी भाशेनूच भाव - भरीत 
जावन ताचे काव्य - म्हुर्तीकडेन कवीचेच मोग - मस्त भाशेत मागीर उलयता : 

पांचवें पातळ न्हेसून चलये , 

दिवलेंतली वात सार . 
रकली न्हीद जरी दोळ्यांत 
पदर खोवंक विसरूं नाका 


धुंवरांतलें सप्न निळे 
चवपाखातीर तिश्रूं नाका 
भागंरा - बोटान सार जोत 
घरांत , दोळ्यांत चांदने पळे 
म्हज्या आंगार , तुज्या आंगार 

फुल्ले मोगा - मोगरे कळे . 
आनी या कवीच्या भावाची तरा ? तो आपल्या आंग - रोसान रसरसता . 
अंतस्कर्णाचे ओलसाणीन तो थिपथिपता . पुण ताका खोलसाणूय आयल्या जायत 
काय म्हणून प्रस्न पडूं ये . गोंयचे जे पिकाळ भुंयेचेर कवीचो जल्म जाला थंयच्या 
काय सुवातांनी वोगीच दोनचार हात खणल्यारूय उदक लागता इतलें ते भुयेंत 
उदकाचे चकचयाळपण . पुण काय सुवातांनी शेंदेडशे हात खणचे तेन्नाच मात्र थंयच्या 
कातळा पोंदच्या दोंगरी झऱ्याचे दर्शन जाता . कवी आज मेकळ्या आनी सदळ 
हातांनी सहजतायेन आपले बांयेंतलें भावोदक उसपिता . पुणुन सभाविकपणान , चड 

रूच 


स्रमाबगर वांट्या आयिल्ली भुसभुशीत शेतजमीन सोडून कवी जेन्ना वस्तुतायेचो कठिण 
आनी उंच कातळ चडूंक लागतलो तेन्ना थंय उदक लागपा खातीर ताका बरेंच खोल 
खणचे लागतले . जाल्ल्या निमित्तीं तेन्नाच्या त्या उदकाची - भावरोसाची 
आनी थंडाय काय पुण वेगळीच आसतली . कवीक स्वतःकूच ह्या दोन उदकांच्या 
पाणयांची वेगळीकाय बरे तरेन गोत आसा . देखूनच तो म्हणटा : 

हांव जाणां , हांव जाणां 
मोग आमचो उरचो ना 
तरी तुज्या मोगा बगर , 

रावन कसो समजना . 
त्या मोगा बगर रावच्याक कवी तयार ना . तेन्ना काव्याची अखंड उपासनाच 
कवीचो प्रीतभाव खोलायतली हे उक्तं आसा . 

निजाविशीं प्रीत ही कवी - मनाची पयली - वयली प्रीत . मनोहरबाब कवीं 
भितरूय ती उपाट वर्तता - परंत निजारुपांत हे कवी सदांच गोंय पळेतात . निज 
आनी आपली भूय गोंय तांचे नदरेन जिंत्रूप जावन गेल्यांत . निजाचे सुंदरकायेच्या 
आनंदात जल्म येचो मोग , तिची अपुर्बाय आनी तिचे कवतुक हांचें रुचिक कालवप 
तांच्या गितांत जळामळा जाल्ले दिसता . “ हुस्के - माथ्यार गोंडेच गोंडे ' हातले सुंदर 
सृष्टिवर्णनेच्या निमाणेकडेन कवी आपले मायभुयेचे यादीन एकदम विकळ जायत 
उद्गारतात : 

गोंया भायऱ्या मनाक म्हज्या 

लागलें पिशें , लागलें पिशें . 
कवीच्या मनाक आपले आवय - भुयेची विलक्षण ओड . तिचेपासून खूप खूप 

फ्रांसांत तीनचार वा अदिक वर्सा निर्वाशी जावन रावचें पडिल्ल्यान 
तांची ती ओड खर जाल्ली . देखून त्या भायरेपणाची जाणवीक पर्थपथून जावन तांच्या 
गितां भितर तांच्या अंतस्कर्णाची ती व्याकुळताय देवल्ली दिसता . खेरीज , हे व्याकूळ 
जाणविके भितर गोंयचे परतंत्रतायेची ना - सोसणी कळूय भरीक पडल्या . ती परतंत्रताय 
नाशी करपाक मायभुयेंत कितेंय यत्न जाता आसतीत तांका आपल्या भायरेपणाक 
लागून आपले हातबोट लागना वा लागले ना हाय दुःख तांच्या मनांक कांटे तोपीत 
रावता . “ गोंया तुज्या मोगा खातीर ” कवी बेगोबेग मायभुयेक पर्थता ; पुण 

पयस 


तरीय तुजी तांबडी माती 
हाताक म्हज्या लागली ना 

आनी 
तुज्या उल्याक दिवक उलो 

म्हज्या काळजाक गावलें ना . 
म्हणून तो खूप खेदता आनी कश्टी जावन कळवळटा . परंतत्रतायेची ही 
अस्वस्थताय आनी कळ तांच्या जायत्या गितांनी परगटल्या . गोंयांचे निजी सुंदर 
कायेचे आनी धना - मनाचे संपन्नतायेचे फाटीर ते भुयेंचे चलते आवतिकायेच्या 
आसुडाचे वळायल्ले फार कवी जेन्ना उत्रायता - जिस्त उतरांनी चित्रायता तेन्ना ताज्या 
काळजाची ती कळ दुःखाचे कड येवन कांपता आनी कडवट्टा . ते म्हणटात : 

म्हजें गोंय गोरवांचें 
पांचव्याचार चरवाचें 
एका दुदा - थेंब्या खातीर 
म्हजें गोंय वसवसता . 


म्हजे गोंय माडांचें 
आडसरांचे गोडयेचें 
म्हजे गोंय कातलि विकून 
कट्टी घेवन सोरो पिता . 


म्हजे गोंय तळमळटा 
स्वास घेवक कळवळटा 

फिर्याच्या खुर्साचेर 

रगताची हूम गाळटा . 
कवीचे प्रतिमेच्या रथाक केन्ना कल्पनेचो , केन्ना भावनेचो तर केन्ना केन्ना दोनूय 
तरांचे घोडे जुपिल्ले आसतात . परंत , मनोहरबाबांची प्रतिमा अशा एका घोड्यार 
बसल्या कि ताका कल्पनेची पांखां आसात तशीच भावाची जडसाणूय आसा . 
जाल्ल्या निमीत्तीं भावान भारावल्ली तांची कल्पना मळबांत मेकळी उडना आनी 
कल्पनेची ल्हवसाण घेतिल्लो तांचो भाव काळजाचो तळ सोडिना . गरुडाची झेंप घेवन 

अमृताचो कळसो हाडूंक वा म्हासागराच्या उदकांत बुडकी मारून मोतयांचे घोंस 
काडूंक तांची प्रतिभा वावरिल्ली दिसना . तिचो हे गजालिंकडेन कल ना जांवये . ती 
पिसोळ्याचे चित्रविचित्र सुंदरतायेन धतरे लागसारूच फुलांतलें म्होंव वेंचता . म्हणून 
मनोहरबाबांच्या आयज परगटलेल्या काव्याक जरी भव्य म्हणूक आयलें ना , तरी 
तें सुंदर खरेंच . सह्याद्रिचे तेंगशेर महाबळेश्वराकूच म्होंव जाताशें न्हय . सह्याद्रिच्या 
मुळसांतल्या दोंगरांतूय म्होवांची मोप मालीं दिश्टी पडटात . 

भाव - कवीच्या काव्यांत मोगा - पिर्तीची आनी कवनां नासतीत कशी ? गोंयचो 
काव्य - पिंड प्रणयाचेर - मोगाचेर - पोसला आनी पोसता म्हळ्यार आमगेल्या कवींक 
तांतूत उणेपण दिसचेली गरज ना . भक्तीचे भौतिक रूप म्हळ्यार मोग , आनी 
मोगाचे अध्यात्मिक रूप म्हळ्यार भक्ती . भावनाशील गोंय भक्तिमार्गा वयल्यान 
चलत आयला . देखून प्रणयाची आनी प्रणयाक अनुकूळ आशिल्ल्या काव्यांतल्या 
शिणगाराची ( रोसाची ) ताका सभाविकपणान रूच आसूंक फावो . दंभाविणे सत्वशीळ 
भक्ती इतलोच घटमूट आनी सभाविक प्रणय निर्मळ खोसदिणो आसता . तो मागीर 
उलवणो जांव वा मोनो . मनोहरबाबांच्या काव्या भितर कुरवांचो आनी सुक्षीम तसोच 
उक्तो आनी थूळ अश्या दोनूय भासांचो शिणगार दिश्टी पडटा . तो जसो रुचिक आसा 
तसोच तो अभिरुचिकूय आसा . ह्या गितांवळेसरांतल्या “ चवथीचो चंद्र ' , “ वेता 
जाल्यार वच गो बेगीन , ” “ तुजो राग ” बी फुलांभितर कवीन शिणगाराचो रोस 
आपल्या कळावंत आनी नाजूक बोटांनी धरिल्ले ल्हवपीक पिशयेन भरला . 

मनोहरबाबांली गितां वाचतांना तांगेली एक विशेषताय चप्पकन्न ध्यानात येता ती 
म्हळ्यार तांगेली चित्रभास - Imagery . तांची उतरां तांच्या मनांतलो अर्थ सांगत 

ती पावला .पाक त्या त्या अर्थाची चित्रां चितारता . कवी आपल्या 
मनांतली वस्त चित्रांनी सांगता देखून ती अदिक बेगीन आनी अदिक बरी कळटा ; 
आनी ती अशी कळटा म्हणून वाचप्याक रोसा - अणभूती जावन काव्याचो सुवाद 
कळून येवन ताका सुख जाता . मनोहरबाबांचें हें एक चित्र पळेयात मनांत बाणावरी 
कशें खोल रिगता तें 

म्होवें हांशें हांस - म्हजे काळ्या काळजा 

कुडीत ओत मोतयां - रास . 
कितलें जिस्त ! हातूंतलें एकूय उतर बदलून घालपाची कोणाक इत्सा जांवची 

बसनात 


: 


ना . हे आनी एक पळेयात चित्र , तितलेच मनोवेधक 

देग नासपी दुखा - दर्यार 

लिखणि म्हजें व्हडें 
जायत्या शब्दांनी जे सांगूक येवचें ना ताचें मेजिल्ल्या उतरांनी कवीन केल्लें 
हे मुर्तावण कितलें रूपाळे ? कुशळ चित्रिक एकादले वस्तीक वा व्यक्तीक बरी 
करून नियाळून पळेता आनी तिच्या सभावांतलें सत्व आपले पिशयेंत भरून घेवन 
एकेच रेगटेन तिका अशी जिंप मुर्तायता कि कोणाकूय तिची वळख पटत . कवी 
मनोहरबाबाले लिखणेतूय ही उच कुशळताय आयिल्ली दिसता . शणै गोंयबाब ही 
व्यक्ती आनी कोंकणी भास ही वस्त ह्या दोगांयचे एकेच रेगटे भितर तांणी काडिल्ले 
हे काळजा - भिडणे चित्र पळेयात : 

खोपटांतले आवयक तुंवें दोळे धांपून पारखिली 
हे वळींतलीं उतरां वाचून म्हाका रस्किनान मिल्टनाच्या उतरांतली खुबी 
कशी वर्णिल्या ताची चिके याद जाली . आतां दुसरें एक शब्द - चित्र - उत्रप घेयात . 
उबाळांच्या उज्यांनी गोंयची सृष्टिसुंदरी भुरग्याक हाण्डीर घेतिल्ले तरणे गोमटे बायलेवरी 
कशी सुंदर तरेन घामाघुम जाता तिचे सुरबुस वर्णन कवी अशें करता : 

झेलयत हाण्डीर घडा - वजें 

केळी - गळ्याक आयला घाम 
कुरवांनी सुचयल्ल्या मोन्या शिणगाराचे फुडले हे “ मनोहर ' चित्र पळवन कोणा 
रसिकाचे चित्त फुलचे ना ? 

गोऱ्या पोल्यांर फांकलो मोग 

नखेत्रांनी काडलो पदर 
असली ही लुसलुशीत , कवकवीत आनी गुबगुबीत चित्रां मनोहरबाबाले चित्रां 
माळयेर घे म्हणून भरल्यांत . वाचप्यांक आता हळूच भितरूच व्हर्न सोडल्यार बरें , 
पती - खातीर इतलें पुरो . 

आपल्या नित परिचयाच्या , वळखीच्या घराविशीं आनी तांचेसंबंध आशिल्ले 
दरएकले वस्तीविशीं मनोहरबाब कवींच्या काळजांत एक कोमल ल्हवपीक 
भावना सदांच जागता . कवीची व्हडली ध्येयां आनी तागेलें विस्वदर्शन 
दरएकल्या कवीक ती आसूकच जाय अशें आमी मानतां आसू जाल्यार 
ताच्या त्या वळखीच्या वस्तींच्या मोगांतल्यान ती जल्मा आयल्यांत आनी 

तेच मनीसकायेंतल्यान ती विकसल्यांत . हेच खातीर तांगेल्या गितां भितर 
एके तरेचे सभाविकपण आनी घरावेपण - प्रसादगुण म्हण्टात तसो - भरिल्ली 
दिसतात . मायभुयेचो तांचो मोग हे व्याकरणांतलें भाववाचक नाम न्हय ; 
तर्कशास्त्रांतलें पक्ष - उपपत्ति गजालिंचेर बी उबे केल्लें प्रमेय न्हय . नीतशास्त्रांतलो 
तो बुनयादी नीत - नेम न्हय , तांचो तो मोग जिते - जिवे - वळखी - मायेचे व्यक्ति 
वयली प्रीत . गोंयाक ते ताच्या नाखटा वयल्यान वळखतात . थंयच्या माडाची 
थंयच्या न्हयेच्या उदकाचेर ऊफेणी चुडटी लेगीत तांच्या काळजा - न्हयेत 
प्रीतीची गोड ल्हारां उसळायता . ना पळेल्ल्या हिमालयाची अभाव - गिता 
ताणीं गांवक नात , वा ती गांवची अशी तांची लटकी प्रकृतूय न्हय . तांच्या 
काव्यांत खरेपण ( Sincerity ) दिसता , मुळावेपण दिसता . तांतूंत बास्कळ 
नखरो वा थिथरो अणकार ना . आपलीच बरी वायट , ल्हान - व्हड , तेज 
मंद भावना तातूंत भरल्या , निजी अणभवांचो आनी कल्पनांचो सहजतायेन 
केल्लो तो आविस्कार , तें उक्तावण देखून वाचप्याक तांगेल्या गितांत एक 
तरेची ताजसाण , अपुर्बाय आनी कवीची खाश्शेली अशी व्यक्तिताय दिसता . 
“ आयलो चलो घरा " ह्या तांच्या गितांतलें वायमंडळ साप वळखिचें आनी 
घरावें कशें दिसता , आनी ताका लागून तें सामके काळजाक कशें तेंकता हे 
ती कविता वाचप्यान अद्रूण वाचून पळवंचे . ना - जिव्यो वस्ती आनी भोंवतण 
हांका कवी खुबयेन कसो जिवाट्टा आनी मनसायता तें पळवन ताका नवल 
दिसतलें : 

“ कवाथ्याची कंवळी चुडटां 

खोसये भरांत फुरफुरली . 
असली “ मनोहर ' काव्यसुंदरी आपले निजाचे कोंकणी भाशेत निर्मून कोंकणी 
भाशेक सुंदरतायेन गिरेस्त करून तिच्या आंगार एक घसघशीत भांगरा - वस्त घाली 
म्हणून मनोहरबाब कवींक आमी कोंकणी लोकांनी तोंड भरून धन्यवाद दिंवक 
फावो . तांची कोंकणी अडेची न्हय . ती मुळावी आनी थळावी . ती सभाविक तशीच 
सुवादीक . तांचे काळजांतले उमाळ्या वांगडान ती भायर सरिल्ली . तांणी वाचलेल्या 
मराठी , पुर्तुगेज , फ्रांसेज , इंग्लेज बी काव्यांचे तांच्या काव्याचेर छाप - संस्कार जाल्या 
आसूंक जाय . पुण , त्या संस्कारांनी तांच्या काव्याक ऊंच संस्कारिता ( Culture ) 

हाडल्या . फुकी सवाय आनी यिथरेल अणकारिता हाडूक ना . भायल्यान तांचे भितर जें 
जें कितें पावलें तें थंय विदग्ध जावन , ताचे पचून पीठ जावन तांच्या आत्म्यांतल्यान 
तें तांचेंच म्हणून भायर सरला अशेंच तांचे कवितेचे स्वरूप आसा . 

हो कोंकणी कोगूळ आतां निजाची सुंदर आनी गोड गितां गांवक लागला . तो 
वसंताचें येवप सुचयता . कोंकणी काव्य - साहित्याचो वसंतकाळ आता पयस ना , तो 
बेगीन येवपाक घाला अशेंच ही गितां वाचून दिसूक लागता . आपल्याच लोकांले 
आळसाये - उपेक्षेच्या आनी आत्महीणतायेच्या सिंयाळ्यान कोंकणीच्या काकडून 
लाकूड जाल्ल्या आंगांत त्या कोगळाचो पांचवो सूर पांचवेचार जिवसाणीची उब 
घालीत अशी आस्त ही सुंदर गितां वाचून मनाक लागून उरता . आनी इंग्लेज कवीयत्री 
कॅथरीन हिंक्स हिणे इंग्लेज सवण्याविशीं काडिल्ले ते उद्गार आमच्या या तरण्या 
कोंकणी कविकोगुळा विशींय खरे जांव अशी म्हजें अंतस्कर्ण प्रार्थना करता : 

" And when he calls cuckoo , the summer is here ! " " 


रा . ना . नायक 


खार , मुंबय . 


( पयले आवृत्तेची प्रस्तावना ) 

1 . 


मांडविचे पांचवे देगेर 


मांडविचे पांचवे देगेर 
आंब्याचे सांवळे तळा 
चानयांचे खेळ पळेत 
पिकी घोंटा मेजीन हांव 
केन्ना गोंया , केन्ना गोंया ? 


पोरण्यो यादी चाळीत , चाळीत 
खंटित कवळी खावची - पानां 
कुळागरा - झरी उदकांत 
दोनूच दुकां गळयन हांव 
केन्ना गोंया , केन्ना गया ? 


दरयाचो फेणेर गोंडार 
काळसांवळ्या झेलित आंगार 
हासत , मोडत ल्हारां वांगडा 
कुशीत तुजे रिगन हांव 
केन्ना गोंया , केन्ना गोंया ? 

उज्यावरी घाय गो तुजे 
दूख तुजे धुंवरावरी 
दसणि - फुलांवरी दुका 
काळजा - पडग्यांत वेंचीन हांव 
केन्ना गोंया , केन्ना गोंया ? 


सोंपली रात , जागलो दीस 
बंडाचो पेटलो सूर्य 
पांचव्या तुज्या झुंजा - मळार 
केम्प कसो सोबन हांव 
केन्ना गोंया , केन्ना गोंया ? 


पारीस , 1955 

2 . 


याद येता 


आज म्हाका याद येता 
पोरसांतल्या केळम्यांची 
माटवाचेर पांय पातळून 
आंग मोडपी वेलांची . 


आज म्हाका येता याद 
सांजेवेळच्या कवनांची 
आजयेचे कुशी - उबेंत 
राजा - राणये काणयांची . 


आज म्हाका याद येता 
माडयांच्या धोलपाची 
मळबाच्या दरयाचेर 
दोंगराच्या ल्हारांची . 


आज म्हाका येता याद 
तोरां पाडपी पोरांची 
काळसांवळ्या पोटा - धोलार 
काजवा - रोसा खतांची . 


आज म्हाका याद येता 
मांडविच्या मोगाची 
म्हज्या काळजावरी लाल 
माय - भूयेचे मातयेची . 
पारीस , 30-9-58 

3 . 
म्हजे गोंय 


म्हजें गोंय गोरवांचे 
पांचव्या चार चरवाचें 
एका दुदा - थेंब्या खातीर 
म्हजे गोंय वसवसता . 


म्हजे गोंय पिकाळ म्होंवाळ 
खाजना भाटान चकचयाळ 
एका तांदळा - गोट्या खातीर 
म्हजे गोंय भीक मागता . 


म्हजे गोंय माडांचे 
आडसरांचे गोडयेचें 
म्हजे गोंय कातली विकून 
कट्टि घेवन सोरो पिता . 


म्हजे गोंय कांतरांचे 
तबल्यांच्या बोलांचें 
म्हजे गोंय पेजे खातीर 
सतारेची तार विकता . 


म्हजे गोंय मोगऱ्यांचे 
शेवत्या - चाफ्या वासाचें 
दारवेच्या धुंवरा तळा 


म्हनें गोंय घुस्मट्टा . 

म्हजे गोंय देवतांचे 
शांते , माते - मारयेचें 
म्हारवाच्या रोंटा घोंटाक 
म्हजे गोंय पोटाक मारता . 


म्हजे गोंय चांदन्याचे 
भांगरावरी वोताचें 
पेनीशिचे काळखा कुडींत 
म्हजे गोंय कुडकुडटा . 


म्हजे गोंय तळमळटा 
स्वास घेवक कळवळटा 
फिरग्यांच्या खुरसाचेर 
रगताची हूम गाळटा . 


पारीस , 18-5-55 

4 . 
शणै गोंयबाबाक 


आज आमी जाले गिरेस्त 
आतां कित्याक मागचि भीक ? 
तुजे कृपेन पोरसांत आमच्या 
नखेत्रांचे आयलें पीक . 


खोपटांतले आवयक तुवें 
दोळे धांपून पारखिली 
मोडक्या देवळांत देवते मुखार 
रगताची जोत लायली . 


तुज्या मोगाळ , रोसाळ उतरांत 
पणसाचो घमघमाट 
तुजे वळींत आडसरांच्या 
अमृताचे व्हावंति पाट . 


शणै , तुवे आमच्या भाटांत 
उलवंक लायलें झाडां रुखां 
दोळयां तुवें पियेवन घेतली 

गोंयची दुकां , आमची दुकां . 

तुजे उज्या - नदरे मुळा 
हजार यादी तळफेतात 
तुज्या काळजावरी तुजे 
शब्द लेगीत जळत वेतात . 


व्याज आमी फेडटात तरी 
कशें पाववं तुजें रीण ? 
काळोखांत एकटो तेवत 
उजळायली आमचि जीण . 


पारीस , 1954 

5 . 
वेता जाल्यार 


वेता जाल्यार वच गो बेगीन 
पावसा खातीर तिश्लूं नाका 
पातळाची चुरली देग 
म्हणून फाटल्यान पळवं नाका . 


वेता जाल्यार वच गो बेगीन 
भूय आंगठ्यान खरपुं नाका 
तिरशी नदर लावन म्हजेर 
मोगाक म्हज्या भुलवं नाका . 


वेता जाल्यार वच गो बेगीन 
म्होवीं उतरां झडवं नाका 
गोऱ्या नाजुक हातान मोगा 
मोगरे कळे तोडूं नाका . 


वेता जाल्यार वच गो बेगीन 
हांसपा निमतान रडूं नाका 
ल्हवूच पदर उडवन सकला 
काळीज म्हजें पेटवं नाका . 


पारीस , 10-1-54 

6 . 
म्हजो देव 


म्हूर्त तुमी घडयात रे 
भांगराची , वज्राची 
काळेकिट्ट गर्भकूडीत 
आनीक करा पुजा तिची . 
म्हाका पुरो चिकट माती 
म्हज्या गांवच्या शेतांतली 
देव म्हजो मातयेचो 
दिसता म्हाका जळी - मळीं . 


देव म्हजो मातयेचो 
कुणबि जावन शेतांत घोळपी 
ताज्या बायले - भुरग्यांवरी 
पेजे घोंटाक वळवळपी . 


तुमचो देव लावन दारां 
चोरां भयान लिपून बसला 
मिणमिणटे पणटे सरी 
रुपयांच्या चिलां मुळा . 

देव म्हजो मातयेचो 
नीट धीट शेतांत उबो 
मळबाच्या घुडा मुळा 
सूर्याचो लावन तिबो . 


मांडविचें तीर्थ न्हायत 
दिशीं - माशी वाडत वेता 
दिशां येदे करून हात 
गरीब - धाट्यांक वेंगांत घेता . 


पारीस , 20-8-54 

7 . 


म्हाका जाय 


फांत्या - पारार जाय म्हाका 
म्हातारेच्या कोंब्या साद 
सान्नीच्या सरसराटांत 
किणकिणपी कांकणा - नाद . 


माडा परस हाण्डी वेलो 
सुक्या चुडटां सळसळाट 
चंवरिल्ल्या आंब्या वेलो 
सुकण्या खोसये किलकिलाट . 


म्हाका जाय मुंवारेची 
पातळ्ळेली पांचवीं ल्हारां 
नळखुट्यांच्यो बेबक्यो मेजपी 
देगे वयलीं शेंबडी पोरां . 


म्हाका जाय पाडेल्यांचे 
माडा वयले उल्यार उले 
आंग मोडपी चाफ्या वयले 
गोरे , धवे वासा - झेले . 


म्हजें मन ना रे हांगा 
हांगचो म्हाका नाका भोग 
म्हजी जीण उपाट भरूंक 
म्हाका जाय गोंयचो मोग . 


पारीस , 1956 

8 . 


तुजे वरी गोंया 


हांव न्हय मनीस लोखणाचो 
हांव न्हय मनीस लोणयाचो 
हांव गो तुज्या पिकाळ , मोगाळ 
तांबडे गुंज मातयेचो . 


तुजे मातये वरी गोंया 
काळीज म्हजें झेल लाल 
दोंगरां वरी तुज्या गोंया 
आस्त म्हजी पांचवी चार . 


तुज्या मळबा वरी गोंया 
सपनां म्हजी कंवळी , निळी 
तुज्या फुलां वरी गोंया 
दुकां म्हजी वासान भली . 


मोग म्हजो रोसाळ , म्होंवाळ 
म्होंव्या तुज्या फळां वरी 
म्हज्या जिवीं गोंया तुज्यो 
व्हांवती सदां दुदा - झरी . 


मुंवारेच्या ल्हारां वरी 
जीण म्हजी खळबळीत 
तुज्या वाऱ्या वरी गोंया 
गीत म्हजें परमळीत . 


पराीस 9-1-54 

9 . 


तुजे मुखार 


तुजे मुखार दुस्माना 
नाच दिमी मोडचों ना 
वठार दोळे , पेटय नाळी 
हावेंस म्हजो मरचो ना . 


हांगा म्हजीं शेता , भाटां 
हांगा म्हजीं गोरवां , जोतां 
हांगाच म्हजी वार , 

मठी 
अन्न , रांदन , आयदनां . 


लागत तशे बांद पांय 
तोंडाक केदोय गुड्डो लाय 
हाणशी जाल्यार हाण उबो 
तरीय दिमी मोडचों ना . 


तुजे मुखार सुल्ताना 
हांव रे पांयां पडचों ना 
भूय म्हजी , जीण म्हजी 
तिका सोडवंक भिवंचों ना . 


हुवारि न्हयेक आडायत कोण ? 
पेट्या रानाक पालयत कोण ? 
रकली तांबशी , फांकलो दीस 
गोंय रे आतां न्हिदचें ना . 


पारीस , 20-2-55 

10 . 
हांव जंय वेतां थंय 


हांव जंय वेतां थंय 
रगता वरी व्हरतां माती 
धुंवते दोगुल्लेचो हुंडको 
दुकाळ ल्हारां मुंवारेची . 


हांव जंय वेता थंय 
सतरी - राना व्हरतां राग 
देव देवतां आंगा वयले 
कुराडिचे खोल दाग . 


हांव जंय वेतां थंय 
अठरा जून गर्जेता 
आग्वादांतल्या शिंवा वरी 
जीव म्हजो पिरंगता . 


तापता मन , पेट्टा रगत 
काळजाची फुट्टा ल्हाय 
हांव जंय वेतां थंय 
माय - भूयच सोंसतां घाय . 


गोंया , तुजे जिणे बगर 
मोगा बगर रांव नजो 
हांव जंय वेतां थंय 
बंडाचो पेट्टा उजो . 

पारीस , 1955 
34 / गोंया तुज्या मोगाखातीर 


11 . 
म्हजें गीत 


म्हजे गीत माडांचें 
मुंवारेच्या ल्हारांचें 
मांडवीचे देगे वयल्या 
मोगाळ , म्होंवाळ कांतरांचें . 


म्हजे कवन दरयाचे 
शिडांत मुरपी वावाचे 
रखरखते रेवेंत रोमून 
जाळें ओडपी पागप्यांचें . 


म्हजें उतर कुदळेचे 
खरखरपी खोऱ्यांचे 
वोता हून चाबकां खायत 
फातर फोडपी खणप्यांचे 


म्हजें गीत ओंवळांचे 
कंवळ्या ओंठा - पोवळ्यांचे 
नव्या गोंयाक घेवन कुशीत 
सपनां रचपी आवयांचें . 


व्हेतय ( फ्रांस ) . 7-6-56 

12 . 


हुस्के - माथ्यार गोंडेच गोंडे 


हुस्के - माथ्यार गोंडेच गोंडे 
चांफो हांसता वासाळ हाशें 
तेंगशे वयलें पिकलें तोर 
म्हणून चानयेक लागलें पिशें . 


देव - केळम्यार फूलल्यो जोती 
घडा - भारान बागल्यो केळी 
आंब्या - काथे चोखीत चोखीत 
भोंवती पोरां जळीं - मळीं . 


धीर ना धरून गळटी जांभळां 
कारनां पानां फाटीं लिपती 
“ शिंपयांबगर मोतयां घेयात " 
लजत चुरनां पोरांक म्हणटी . 


पिटकुळ्यांची चोवन फळां 
सवणी गेली 

बुल्लुसून 
गुंजो लावन काळो तिबो 

भायर सरल्यो नटून , थटून . 

मस्तेल्ल्या वाऱ्या वांगडा 
म्हस्का - सांगो लागल्यो नाचूंक 
पानवेलिच्या उक्त्या मोगाक 
सांवरे - बोंडा लागली हासूक . 


हुस्के - माथ्यार गोंडेच गोंडे 
चांफो हांसता वासाळ हाशें 
गोंया - भायऱ्या मनाक म्हज्या 
लागलें पिशें , लागलें पिशें . 


पारीस , 1956 

13 . 
स्वतंत्रताय 


स्वतंत्रताय ! स्वतंत्रताय ! 
आमचो देस आमकां जाय 
सगल्या ससारांत अशी 
सोबीत भूय मेळत काय ? 


हांगच्यो झरी दुदावरी 
हांगचें वोत भांगरा - सरी 
हांगा नदर वचत तंवर 
पांचवीचार अप्रुपाय . 


हांगची मोगाळ , म्होंवाळ भास 
हांगा रोसाळ फळां - रास 
शिंयाळ्याची कातली म्हळ्यार 
दुदा वयली दाट साय . 


हांगा जायो - जुयो दाट 
हांगा चाफ्या - घमघमाट 
हांगच्या काळजांत भल्ला मोग 

आनी ओंठार अपुर्बाय . 

शेतांत भाटांत देव - देवता 
माडा 

-तेंगशेर हांगा गितां 
हांगचे न्हयां - देगेर बसून 
ल्हारां मेजपाक नशीब जाय . 


सर्ग - भांडार जालां रितें 
सांग हांगा उणे कितें ? 
हाय , हांगा बंदखणीत 
स्वतंत्रताय ! स्वतंत्रताय ! 


पारीस , 3-10-56 

14 . 
गांवा भायरें मन म्हजें 


गांवा भायरें मन म्हजें 
वेता शिंयांत कुडकुडून 
वझऱ्यावरी जीण म्हजी 
गेली अर्दी अदीक गोठून . 


रगत म्हजे तळफेता 
दोळ्यांत जाग पिरंगता 
कंवळ्या आंगार पळवन घाय 
हाय रे काळीज करपता . 


यतलो केन्ना दीस रे भावा 
रात केन्ना सोंपतली ? 
सात लाख काळजांतल्यान 
आस्त केन्ना फुलतली ? 


लांबलि रात , काळखी रात 
नखेत्रांचीय न्हीद काळी 
चार काळख्या शेंकड्यांतल्यान 
केन्ना वीज फुट्टली ? 


पारीस , 1957 

15 . 
गीम 


तळये - रेब्याक पडल्या चिरो 
पानां फुलार बसल्या माती 
सुक्या माडाक पळेत रागान 
तांबडो शेड्डो बोड आपटी . 


एक एक भिरण उडवन 
भिंडीण बाबडी निर्शता 
सुर्या - नदर चुकयत , चुकयत 
वझरो नुलयत पाय घालता . 


झेलयत हाण्डीर घडा - वजें 
केळी - गळ्याक आयला घाम 
हुमकळटें सुकिल्ले चुडत 
सर्र करून म्हणटा राम . 


पारीस , 1956 


गोंया तुज्या मोगाखातीर / 41 


16 . 
कोंब्यान घालो साद 


कोंब्यान घालो साद आनी 
उठली म्हातारी 
म्हाताऱ्यान खांद्यार घेतली 
कोंड्या - सितारी . 


कोंब्यान घालो साद , आनी 
भाटांत पडली पोंय 
आंग मोडून चांफ्यान दिली 
वासा - जांबय . 


कोंब्यान घालो साद , आनी 
बिलू धुता तोंड 
पोरसांतल्या बेब्याक पडलें 


मीर्गा - सपन . 


कोंब्यान घालो साद , आनी 
पिला चिवचिंवली 
" चल गे आवय कुंडो उस्तूंक 

पणसा - तळीं . ' 

" 


कोंब्यान घालो साद , आनी 
चानी शिट्कली 
“ कालचे तोर पिकलें ' म्हणून 
तेंगशेर गेली . 


कोंब्यान घालो साद , आनी 
साळीक जालें ताठ 
पाकळ्यो फुलवन रावता पळेत 
सूर्य - देवा वाट . 


कोंब्यान घालो साद आनी 
म्हाकाय आयली जाग 
बंदखणिचे दार भावा 
केन्ना उगडत सांग . 


पारीस , 25-8-56 

17 . 


सपनांम्हजी हुलपतात 


म्हजे फुडें दर्या निळो 
ताजे पेल्यान गांव रे म्हजो 
मळबा निळे वळी फुडें 
जीण म्हजी , मोग म्हजो . 


कुळागरा - झरी उदका 
म्हज्या ओठांक लागल्या तान 
तांबडी माती घेवक हातांत 
खासावीस म्हजो प्राण . 


पळेत तुजी वाट गोंया 
बावलें हाशें नदरेंतलें 
चांदन्या वरी जिणेत म्हजे 
गिराणाचें दुख भरलें . 


तुजे पसून पयस गोंया 
कुंवार यादी पिरंगतात 
दर्याच्या उज्या - ल्हारांर 
सपनां म्हजीं हुलपतात . 


कान ( फ्रांस ) , 5-4-57 

18 . 
चवथीचो चंद्र 


गोऱ्या पोल्यार फांकलो मोग 
नखेत्रांनी काडलो पदर 
चवथीच्या चंद्रिमान 
तुज्या दोळ्यांत ओतली नदर . 


मोगरे - कळे हांसती पळे 
रातचे राणयेक फुटलिं पांखां 
तुजे दोळ्यां - झरयेंत चलये 
मोतयां वरी कित्याक दुकां ? 


निळ्या , साळका - पाकळ्यां वरी 
रातची ल्हारां बावली कशी ? 
चवथीचो चंद्र सुकलो 
तरी रगताक भरती कशी ? 


चिंचे - झाड सप्नेता 
झिलींत वारो सोंशेता 
म्हजो घोंटेर रितो म्हणून 
म्हजे काळीज तळफेता . 


पारीस , 18-8-56 

19 . 


म्हज्यो वस्ती 


पिसोळ्याचो नाच 
कोगळाचें गीत 
पूर्वेच्या पोल्याचेर 
सूर्याची प्रीत . 


वझऱ्याची गुणगुण 


दूद - सागरा हांशें 


मांडविच्या पोटाचेर 
पावसाचें लाशें . 


ओल्या , निळ्या मळबाचेर 


रामाचो बाण 


कांजुल्ल्यांच्या जोतींचो 
फुकफुकतो प्राण . 


शरवडाच्या चेऱ्याचेर 
काळ्या काजळा - तीट 
चांफ्या - कळये नाकाचेर 
भांगराची कीट . 


46 / गोंया तुज्या मोगाखातीर 


साळकांच्या पाकळ्यांचेर 
चांदन्याचो साज 
जुवारेच्या पातळाचेर 
चुडटांची पाच . 


ह्यो म्हज्यो वस्ती 
ही म्हजी भांगरां 
कितले दीस बंद अशी 
सर्गांची दारां ? 


पारीस , 7-7-56 

20 . 


तुजो राग 


मोगा म्हज्या कित्याक रागार 
म्होंवें हाशें हांस 
म्हजे काळ्या काळजा - कुडींत 
ओत मोतयां - रास . 


पावलां चोरीत आयली रात 
घेत आमचो माग 
अशा पिशा रागाक ओगीच 
कित्याक जागवप सांग . 


परतूं नाका मान वोगी 
रकत तामसो राग 
तुज्या पोल्या वेली दुकां 
ओंठान पियेंव सांग . 


राग गो तुजो , तणा - उजो 
जळटा एक खीण 
आनीक पळवं नाका वाट 
रीग म्हजे कुशीत . 


पारीस , 1954 

21 . 
उठ रेपुता 


कुपान तोंड केलें कालें 
दोंगरा येदी आयली ल्हारां 
वीज राक्शीण दांत किल्लून 
मळबाची फोडी दारां . 


घराक तुज्या लागला उजो 
उठ रे पुता उखल पांय 
सात दरयां पलतडी 
मारता हुयेल आवय - भूय 


वांशा , दारां जालो गोबर 
वण्टयांची पडली माती 
बुडकुल्यांच्यो फुटक्यो कयल्यो 
काळ्या लामणदिव्या भोंवती . 


कावथ्या रोपां जालो धुंवर 
दूद सागरा सुकली साय 
मांडविची आटलीं दुकां 
सोसोदुर्गा जाली ल्हाय . 


उठ रे पुता उखल पांय 
जगार कित्याक मागता भीक 
माय - भुयचे काळीज फुटून 
बंडाचे आयलें पीक . 


कान ( फ्रांस ) , 1957 

22 . 


हांव जाणां 


हांव जाणां , हांव जाणां 
मोग आमचो उरचो ना 
तरी तुज्या मोगा बगर 
रावन कसो समजना . 


मोग आमचो मोगऱ्या वरी 
बावतलो तो फाल्यां परां 
वावा वरी आमचो मोग 
परतूंक ताका दो खिणां . 


आज तूं म्हजी , हांव तुजो 
सपन म्हजें पयस ना 
आयचि खोस पुरो म्हाका 
फाल्यां कितें कोण जाणा . 


फाल्यां कितें कोण जाणां 
आयची जीण हांव जाणां 
तरी तुज्या मोगा बगर 
रावन कसो समजना . 


पारीस , 1955 

23 . 


जिणेन म्हाका सगळे दिलें 


हांवे किदेंच मागल्या बगर 
जिणेन म्हाका सगळे दिलें 


खोप दिली रांदन दिली 
रांदनीचेर तपले दिलें 
भांगरा वरी पितळे भितर 
मोतयां वरी शीत दिले . 


आंब्या - रुखा सांवळी दिली 
चुडटांचे वारे दिले 
मळबा वरी निळ्या तळ्यांत 
साळकांचें रूप दिले . 


मोगाळ , पिकाळ माती दिली 
गांवा येदें भाट दिलें 
घरा भितर , पोरसा भितर 
पोरां फळां पीक दिले . 

वाव दिलो , वादळ दिलें 
लख्ख विजे - हांसें दिलें 
दोंगरा येद्या ल्हारां मदीं 
दिव्या - घरा मन दिले . 


गुलाब दिले , कांटे दिले 
कांटे सोंसपी काळीज दिलें 
उमाशेच्या दोळ्यांत म्हज्या 
पुनवेचें सपन दिले . 


हांवें किदेंच मागल्या बगर 
जिणेन म्हाका सगळे दिलें 
कोलवाच्या खोपीत म्हज्या 
विश्वाचें धन दिले . 


मुंबय , 1959 

24 . 
पांचवें हाशें 


म्हजे आवय - भुये खातीर 
कांट्या - कुट्यां केली शेज 
तुमकां मेळचें शीत म्हणून 
गुंड्या - फातरां पिलों पेज . 


म्हज्या श्रमा , घामा खातीर 


भांगर नाका , 

मोतयां नाका 


गोंयच्या तांबड्या ओठा वयलें 
पांचवें हाशें पुरो म्हाका . 


पारीस , 1957 

25 . 
पांचवें पातळ 


पांचवें पातळ न्हेसून , चलये 
दिवलेंतली वात सार 
वाऱ्या वांगडा खेळटा जोत 
नुलयत वचून धाप दार . 


रकलि न्हीद जरी दोळ्यांत 
पदर खोवंक विसरूं नाका 
धुंवरातले सप्न निळे 
चवपा खातीर तिश्टुं नाका . 


भांगरा - बोटान सार जोत 
घरांत , दोळ्यांत चांदने पळे 
म्हज्या आंगार , तुज्या आंगार 
फुल्ले मोगा - मोगरे कळे . 


मुंबय , 20-2-58 

26 . 
आयलो चलो 


आयलो चलो घरा परत 
खोपटेचें हाल्लें कवाड 
आंब्या - पानां सरसरली 
खोसये भरांत धोललो माड . 


मोतीन शेंपडी केली ताठ 
केळीन पाना फांकलो कान 
चिंचे - मुळांत कोयरांतल्यान 
कोंब्यान काडली वयर मान . 


आयलो चलो घरा परत 
सांवरे - बोणां घिस्स हांसली 
ओवळेच्या माथ्यांतल्यान 
दोन नखेत्रां झडली . 


बापाय - तकले पिकल्या केंस 
आवय - दोळ्यांत रिगल्या लकण 
भयणी - आंगार चंडला कापड 
हुमऱ्या लागचे झरला सपण . 

कोनवाश्यांक लागल्या कीड 
पाख्या - कोंडे कुसून गेल्यात 
मोग नासून , उदक नासून 
म्हसका वयल्यो वेली मेल्यात . 


आयलो चलो घरा परत 
घरांत नवी खोस आयली 
कवाथ्याची कंवळीं चुडटां 
खोसये भरांत फुरफुरली 


मुंबय , 1958 

27 . 
गोंया तुज्या 

मोगा खातीर 


दर्या - ल्हारा आयलों उपून 
मांडविच्या ल्हारां खातीर 
सोय - पेलो मोखून दिलो 
दुद - सागरा हाशा खातीर 


अप्सरांचो सोडलो सर्ग 
तुज्या कुळागरां खातीर 
सुंदरीचो तोडलो मोग 
गोंया तुज्या मोगा खातीर . 


तरीय तुजी तांबडी माती 
म्हज्या हाताक लागली ना 
तुज्या उल्याक दिवक उलो 
म्हज्या काळजाक गावलें ना . 


मुंबय , 1959 


गोंया तुज्या मोगाखातीर / 57 


28 . 


लिखणी म्हजो मोग 


लिखणी म्हजो मोग 
लिखणी म्हजो रोग 
म्हज्या जीण - यज्ञांतलो 
लिखणी म्हजो भोग . 


उतर म्हजें रखें 
शब्द म्हजें थडे 


देग - नासपी दुखा - दर्यार 
लिखणी म्हजे व्हडें . 


लिखणी म्हजो प्राण 
लिखणी म्हजो बाण 
धा - तोंडां रावण तिका 


कुस्कुटा समान . 


लिखणी म्हजें बळ 
लिखणी म्हजे चळ 
लिखणि म्हज्या काळजांतली 
जीव - घेणी कळ . 


लिखणी म्हजो घाम 
लिखणी म्हजो दाम 
संवसाराच्या रित्या झुंजांत 
लिखणि म्हजो राम . 


मुंबय , 1959 

29 . 


हो खेळ न्हय 


हो खेळ न्हय 


हांव मेळ सोदतां 
हे सपन न्हय 
हांव रत्न पासतां 
पाशाण हांव 
शिल्पि हांव 
म्हज्या धेयार हांव 


म्हूत घडटां . 


हो द्वेस न्हय 
हो त्वेष फुट्टा 
गोयडी न्हय ही 


ही चामडी पेटटा 
रंग न्हय हो 


न्हय तिवळ हे 


हड्डे फुटून हे 


रगत व्हांवता . 

ही जाय न्हय 
ही ल्हाय फुलता 


हे रोत न्हय 


हांव जोत धरतां 
सुक्या सड्यार ह्या 
घाम शिंपडून 
फुडाराचे हांव 
पीक काडटां . 


रीण खंयचे ? 
शीण कसलो ? 
त्रासाबगर हो 
ग्रास घालतां 
जंय राम गावलो 
दाम कसलो ? 
मोगा उबेंत , हांव 
जीण पोसतां . 


नवी दिल्ली , 1959 

30 . 
हांव गोंयचो गोंयकार 


हांव गोंयचो गोंयकार 
खिणांत देव , खिणांत देंवचार 
गरीब जांव , जांव गिरेस्त 
सगल्यांक म्हजो येवकार . 


काजवांची माळ हातांत 
कल्ल्यांचो काळ हांव 
माडयांचे मायेतळा 
वसला म्हजो गांव . 


जीवबाचें रगत म्हजें 
सोयऱ्याचे मन 
म्हज्या काळजांत जळटा अजून 


दादा राण्या सप्न . 


मोगाचो मुणकार हांव 
शांतेचो फुलकार हांव 
सात दरयार जीण म्हजी 
तरीय गांवचो जणकार हांव . 


नवी दिल्ली , 20-5-60 


गोंया तुज्या 

मोगाखातीर / 61 


31 . 
हेच जिणेत 


हेच जिणेत , ह्याच दोळ्यां 
आमचे भाग्य फळटलें 
आमचे माड आपली मान 
ताठ करून धोलतले . 


आमची भूय , आमची भास 
आयज भोगतात हाल त्रास 
म्हजें उतर साळका वरी 
फांत्या - पारार फुलतलें . 


आमची मळा , आमचे दोंगर 
आमचें पांचवें - चार भांगर 
नखेत्रांच्या नदरेखाला 
घिसघिशीत हांसतलें . 


सूर्य , चंद्र फिरती रे 
धर्तरीय ध्रुवता रे 
काळजाचे दान दिवया 
गिराण आमचे सुट्टलें . 


नवी दिल्ली , 18-8-60 

32 . 
माडी म्हजी भयण 


माडी म्हजी भयण 
माड म्हजो भाव 
भावभयणी गोंयांत म्हज्या 
हांगा एकटो हांव . 


पयस गांव पयस मोग 
दुकां मेजीत काडटां दीस 
ओवळां बगर , मोगऱ्यां बगर 
जिणेत म्हजे भरलें वीख . 


केळ म्हजी भयण 
आंबो म्हजो भाव 
भावभयणी गोंयांत म्हज्या 
हांगा एकटो हांव . 

चिंच ना पिपळ ना 
वडा मोगाळ सांवळी ना 
कुळागरा - माये बगर 
तान म्हजी पालवना . 


तांबडे मातये बगर म्हजें 
रगत लेगीत जाले काळे 
पांचवे चार मळा बगर 
काळजांत . म्हज्या तापले सडे . 


माडी म्हजी भयण 
माड म्हजो भाव 
भावभयणी गोंयांत म्हज्या 
हांगा एकटो हांव . 


नवी दिल्ली , 1960 

33 . 


खुबलें वादळ 


खुबलें वादळ , घोंटेर ना 


नखेत्रांची नदर ना 


वावान हड्डे फापशिलें 
गुटलांवक माये - गोयडी ना . 


घरा - उबेंत न्हिदतालों 
तेन्ना तुफान म्हज्या मनांत 
पांखां तुटून आयलों परत 
घोंटेर म्हाका वळखना . 


गांवूय म्हाका वळखना 
दुखाक म्हज्या वांगडी ना 
शेकानशेक मळबा बगर 
जिणेक दुसरें पाखें ना . 


नवी दिल्ली , 10-1-60 

34 . 


आयज मळब तुट्टा 


आयज मळब तुट्टा 
धर्तरीय फुटटा 
उमाशेच्या काळखांत रे 
कवडो पोर रड्टा . 


याद गो तुजी लायता उजो 
उज्या बगर रांव नजो 
काळजाचें आबोलें हैं 
पाकळे - पाकळेन जळटा 


भांगरा - सपन खंय गेलें 
नखेत्रांचे लिपले झेले 
ओवळा वरी मोग म्हजो 
तेंगशे वयल्यान झड्टा . 


रात वाऱ्यार हुंडकेता 
वझरो रानांत पिरंगता 
म्हजी जीण 

दुखा 
ल्हार कशी फुट्टा . 


-वेळेर 


नवी दिल्ली , 24-8-60 

35 . 


खणात फोण 


वाग रे सगले लिपले धोलींत 
आनीक हुंदीर खणणी बिळां 
खणात , खणात , खणात खणी 
खणात झाडां , पाळां - मुळां . 


खणात फोण , खणात फोण 
वयर पळे भोंवता घोण . 


शेतां भाटा खणात खुशाल 


खणात पुरूस , खणात खांबे 
हुयेल मारीत आजेपणजे 
आज ना फाल्यां जातले उबे . 


खणात फोण , खणात फोण 
बोडार पळे भोंवता घोण . 


खंय रे मळा , खंय रे गायो ? 
खंय रे मोगरी , खंय रे जायो ? 
खंय रे पणस , खंय रे सांतोण ? 
फाटी फुडें फोणूच फोण . 


खणात फोण , खणात फोण 
सुक्या सड्यार भोंवता घोण . 


नवी दिल्ली , 20-7-60 


गोंया तुज्या मोगाखातीर / 67 


36 . 
म्हज्या गोंया वरी हांव 


म्हज्या गोंया वरी हांव 
भायर हांसतां , भितर दुखी 
म्हज्याच घरांत आसून हांव 
म्हजोच म्हाका जालों परकी . 


आमची एकूच भूय रे 
आमची एकूच आस्त रे 
हांगा थंय एकूच कादय 
आमकां एकूच ख्यास्त रे . 


फुलां वयले सुकले रगत 
पणून जमीन विसरूं ना 
आंगा वयलो पेखलो घाय 
पणून काळजान भोगसुं ना . 


नवी दिल्ली , 20-1-60 

37 . 


खूब , खूब करचें आसा 


खूब , खूब करचें आसा 
रगतान मळो शिंपचो आसा 
जिणे - फांतरीर काळीज घांसून 
वीज जगाक दिवची आसा . 


उज्या - वादळ झेलचें आसा 
फेणेर जावन हांसचें आसा 
संवसाराचें वीख पियेवन 
चंद्र माथ्यार घेवचो आसा . 


सुलतानाक हाणचो आसा 
बेबदडाक चेपचो आसा 
गांवांत म्हज्या न्याया - सूळ 
ऊंच उबो रोमचो आसा . 


नवी खोप बांदची आसा 
पोरणो पुरुस पुजचो आसा 
नशिबाचो काळोख आटोवन 
रुप्या - सपन घडचें आसा 


खणी - फोण पुरचो आसा 
तरणो कावथो रोंवचो आसा 
मांडवीचे झेमता ल्हार 
ताका जाग हाडची आसा . 


नवी दिल्ली , 9-7-60 

38 . 
त्रिश्तांवाक 


पिका आदी रोवपी गेलो 
शेतांत सारें कालवन गेलो 
तुज्या रगता कणकणी 
उज्या - कोंब फुलतलो . 


माडावरी मन तुजें 
मळबाचो मोग करपी 
दरया वरी जीण तुजी 
संवसाराक पोटलावपी . 


दरयावरी जीण तुजी 
मोडा वांगडा खेळ्ळी झूज 
मळबाच्या मोगा खातीर 
तुवे हांसत झेल्लि वीज . 


सगळे जग घर तुजें 
घरूच मात जाली कादय 
भांगरा वरी माय - भूयचो 
मोग करपाक आमकां भंय . 


तुजी नदर सोदता अजून 
तुजो उलो सळसळटा 
अस्थी तुज्यो घेवक कुशीत 
आमची भूय तळमळटा . 

नवी दिल्ली , 1960 

39 . 


तुजें नांव 


सुस्तावल्ल्या तणाचेर 
हुस्कारत्या पानांचेर 
दोंगराचेर , मळबाचेर 
धव्याफुल्ल बर्फाचेर , 


जड म्हज्या पावलां सकला 
लांबूच लांब वाटेचेर 
फांतरा वयल्यान हांसत खेळत 
उडयो मारपी वझऱ्याचेर , 
रंगित म्हज्या सप्नांचेर 
रक्षेल्ल्या आशांचेर 
पांचव्या चार शेदाचेर 


निळ्या रंगान चित्रायल्ले 
नखेत्रांनी वर्खायल्ले 
उज्या वरी भगभगीत 
विजेवरी झगझगीत 


दिसता तुजें नांव म्हाका 
सोबीत तुजें नांव . 
पारीस , 1955 

40 . 
म्हजो धर्म चलयतां 


म्हजो धर्म चलयतां 
रगतांत लिखणी बुडयतां 
चंद्राक म्हज्या लागलें गिराण 
तरीय रात जागयतां . 


वीज आयली आनी गेली 
भुयेन घाली काळी चोळी 
नखेत्रांची तुटली माळ 
तरीय फुलां पुंजायतां . 


कुपान मळब भष्टिले 
कांठ्यार पांय कष्टले 
मोगा - तार तुटली तरी 
थड्यार गितां फुलयतां . 


नवी दिल्ली , 1-5-60 

अणकार 

8 . पिसोळी ( देवनागरी आनी रोमी 1978 ) 5 . उतरां ( मूळ फ्रेंच , 2000 ) 

11 . 18 जून ( 2007 ) 

I have been unable to obtain the full beauty of the 
poems , for I have read them in translation . But I have 
heard Konkani very often , though not as often as I would 
wish to . Konkani is certainly the sweetest language of 
India , though this sweetness has perhaps been brought at 
the sacrifice of hardness . I felt the same way in the 
presence of Italian , the sweetest but the most boneless 
language of Europe . I do not know what is going to 
happen to the different languages of India . I know what 
should happen . The richness of each Indian language 
should flow into Hindi , which currently should therefore 
be prepared to become more polyglot than it is . In order 
that that may happen , I may expect of the son what it may 
be too late to demand of the father that he may write in 
Hindi at least as much as he writes in Konkani or Marathi . 


( पयले आवृत्तेच्या प्रस्तावनेंतल्यान ) 


- Rammanohar Lohia 


KONRA KADER 


गोवा कोंकणी अकादेमी 


